

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమన్నిగమాంతమహాదేశికైః అనుగృహీతా

॥ శ్రీ న్యాసవింశతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ న్యాసవింశతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

సిద్ధం సత్సంప్రదాయే స్థిరధియమనఘం శ్రోత్రియం బ్రహ్మానిష్ఠం
సత్త్వస్థం సత్యవాచం సమయనియతయా సాధువృత్త్యా సమేతం ।
డంభాసూయాదిముక్తం జితవిషయిగణం దీర్ఘబంధుం దయాళుం
స్థాలిత్యే శాసితారం స్వపరహితపరం దేశికం భూష్ణురీప్సేత్ ॥ 1 ॥

అజ్ఞానధ్వాంతరోధాదఘపరిహరణాదాత్మసామ్యావహత్వాత్
జన్మప్రధ్వంసిజన్మప్రదగరిమతయా దివ్యదృష్టిప్రభావాత్ ।
నిష్ప్రత్యాహాన్మృశంస్యాత్ నియతరసతయా నిత్యశేషిత్వయోగాత్
ఆచార్యః సద్భిరప్రత్యుపకరణధియా దేవవత్ స్యాదుపాస్యః ॥ 2 ॥

సద్బుద్ధిః సాధుసేవీ సముచితచరితస్తత్త్వబోధాభిలాషీ
శుశ్రూషుస్త్యక్తమానః ప్రణిపతనపరః ప్రశ్నకాలప్రతీక్షః ।
శాంతో దాంతోఽనసూయుః శరణముపగతః శాస్త్రవిశ్వాసశాలీ
శిష్యః ప్రాప్తః పరీక్షాం కృతవిదభిమతం తత్త్వతః శిక్షణీయః ॥ 3 ॥

స్వాధీనాశేషసత్తాస్థితియతనఫలం విద్ధి లక్ష్మీశమేకం
ప్రాప్యం నాన్యం ప్రతీయా న చ శరణతయా కంచిదన్యం వృణీయాః ।
ఏతస్మాదేవ పుంసాం భయమితరదపి ప్రేక్ష్య మోఙ్ఘీస్తదాజ్ఞాం
ఇత్యేకాంతోపదేశః ప్రథమమిహ గురోరేకచిత్తేన ధార్యః ॥ 4 ॥

మోక్షోపాయార్హతైవం భవతి భవభృతాం కస్యచిత్ క్వాపి కాల్
 తద్వద్భక్తిప్రపత్తోరధికృతినియమస్తాదృశా స్యాన్నియత్యా |
 శక్తాశక్తాదితత్తత్పురుషవిషయతః స్థాప్యతే తద్వ్యవస్థా
 యచ్ఛాపలస్తద్వికల్పః సమ ఇతి కతిచిత్ తత్ఫలస్యావిశేషాత్ || 5 ||

సానుక్రోశే సమర్థే ప్రపదనమృషిభిః స్మర్యతేఽభీష్టసిద్ధ్యై
 లోకేఽప్యేతత్ ప్రసిద్ధం న చ విమతిరిహ ప్రేక్ష్యతే క్వాపి తంత్రే |
 తస్మాత్ కైముత్యసిద్ధం భగవతి తు భరన్యాసవిద్యానుభావం
 ధర్మస్థేయాశ్చ పూర్వే స్వకృతిషు బహుధా స్థాపయాంచక్రురేవం || 6 ||

శాస్త్రప్రామాణ్యవేదీ నను విధివిషయే నిర్విశంకోఽధికారీ
 విశ్వాసస్యాంగభావే పునరిహ విదుషా కిం మహత్త్వం ప్రసాధ్యం |
 మైవం ఘోరాపరాధైః సపది గురుఫలే న్యాసమాత్రేణ లభ్యే
 శంకా పార్ష్ణిగ్రహార్హా శమయితుముచితా హేతుభిస్తత్తదర్హైః || 7 ||

నేహాభిక్రాంతినాశో న చ విహతిరిహ ప్రత్యవాయో భవేదితి
 ఉక్తం కైముత్యనీత్యా ప్రపదనవిషయే యోజితం శాస్త్రవిద్భిః |
 తస్మాత్ క్షేత్రే తద్వర్హే సువిదితసమయైర్దేశికైః సమ్యగుప్తం
 మంత్రాఖ్యం ముక్తిబీజం పరిణతివశతః కల్పతే సత్ఫలాయ || 8 ||

న్యాసః ప్రోక్తోఽతిరిక్తం తప ఇతి కథితః స్వధ్వరశ్చాస్య కర్తా
 అహిర్బుధ్నోఽప్యన్వవాదీదగణి దివిషదాముత్తమం గుహ్యమేతత్ |
 సాక్షాన్మోక్షాయ చాసౌ శ్రుత ఇహ తు ముధా బాధశంకా గుణాఢ్యే
 తన్నిష్ఠో హ్యన్యనిష్ఠాన్ ప్రభురతిశయితుం కోటికోట్యంశతోఽపి || 9 ||

నానా శబ్దాదిభేదాదితి తు కథయతా సూత్రకారేణ సమ్యక్
 న్యాసోపాసే విభక్తే యజనహవనవచ్ఛబ్దభేదాదభాక్తాత్ |

ఆఖ్యాయాపాదిభేదః శ్రుత ఇతరసమః కిం చ భిన్నోఽధికారః
 శీఘ్రప్రాప్త్యాదిభిః స్యాజ్జగురితి చ మధూపాసనాదౌ వ్యవస్థాం || 10 ||

యత్ కించిద్రక్షణీయం తదవననిపుణే న్యస్యతోఽకించనస్య
 ప్రస్పష్టం లోకదృష్ట్యాఽప్యవగమిత ఇహ ప్రార్థనాద్యంగయోగః |
 తస్మాత్ కర్మాంగకత్వం వ్యవనయతి పరాపేక్షణాభావవాదః
 సాంగే త్వష్టాంగయోగవ్యవహృతినయతః షడ్విధత్వోపచారః || 11 ||

పంచాప్యంగాన్యభిజ్ఞాః ప్రణిజగురవినాభావభాంజి ప్రపత్తేః
 కైశ్చిత్ సంభావితత్వం యదిహ నిగదితం తత్ ప్రపత్త్యుత్తరం స్యాత్ |
 అంగేష్వంగిత్వవాదః ఫలకథనమిహ ద్విత్రిమాత్రోక్తయశ్చ
 ప్రాశస్త్యం తత్ర తత్ర ప్రణిదధతి తతః సర్వవాక్యైకకంఠ్యం || 12 ||

రక్షాపేక్షా స్వసాహ్యప్రణయవతి భరన్యాస ఆజ్ఞాదిదక్షే
 దృష్టా నాఽత్ర ప్రపత్తివ్యవహృతిరిహ తన్నేళనే లక్షణం స్యాత్ |
 గేహాగత్యాదిమాత్రే నిపతతు శరణాగత్యభిఖ్యోపచారాత్
 యద్వాఽనేకార్థభావాద్భవతి హి వివిధః పాలనీయత్వహేతుః || 13 ||

ఆత్మాత్మీయస్వరూపన్యసనమనుగతం యావదర్థం ముముక్షోః
 తత్త్వజ్ఞానాత్మకం తత్ ప్రథమమథ విధేః స్యాదుపాయే సమేతం |
 కైంకర్యాఖ్యే పుమర్థేఽప్యనుషజతి తదభ్యర్థనాహేతుభావాత్
 స్వాభీష్టానన్యసాధ్యావధిరిహ తు భరన్యాసభాగోఽంగిభూతః || 14 ||

న్యాసాదేశేషు ధర్మత్యజనవచనతోఽకించనాధిక్రియోక్తా
 కార్పణ్యం వాఽంగముక్తం భజనవదితరాపేక్షణం వాఽప్యపోధం |
 దుఃసాధేచ్ఛోద్యమౌ వా క్వచిదుపశమితావన్యసంమేళనే వా
 బ్రహ్మస్తన్యాయ ఉక్తస్తదిహ న విహతో ధర్మ ఆజ్ఞాదిసిద్ధః || 15 ||

ఆదేష్టుం స్వప్రపత్తిం తదనుగుణగుణాద్యన్వితం స్వం ముకుందో
 మామిత్సుక్ష్మైకశబ్దం వదతి తదుచితం తత్ర తాత్పర్యమూహ్యం |
 తత్ప్రాప్య ప్రాపకైక్యం సకలఫలదతాం న్యాసతోఽన్యానపేక్షాం
 ప్రాధాన్యాద్యం చ కించిత్ ప్రథయతి స పరం శ్రీసఖే ముక్త్యుపాయే || 16 ||

స్వాభీష్టప్రాప్తిహేతుః స్వయమిహ పురుషైః స్వీకృతః స్యాదుపాయః
 శాస్త్రే లోకే చ సిద్ధః స పునరుభయథా సిద్ధసాధ్యప్రభేదాత్ |
 సిద్ధోపాయస్తు ముక్తౌ నిరవధికదయః శ్రీసఖః సర్వశక్తిః
 సాధ్యోపాయస్తు భక్తిర్వ్యసనమితి పృథక్ తద్వశీకారసిద్ధ్యై || 17 ||

అత్యంతాకించనోఽహం త్వదపచరణతః సన్నివృత్తోఽద్య నాథ
 త్వత్సేవైకాంతధీః స్యాం త్వమసి శరణమిత్యధ్యవస్యామి గాఢం |
 త్వం మే గోపాయితా స్యాస్త్యయి నిహితభరోఽస్మేవమిత్యర్పితాత్మా
 యస్మై స న్యస్తభారః సకృదథ తు సదా న ప్రయస్యేత్ తదర్థం || 18 ||

త్యక్తోపాయానపాయానపి పరమజహన్మధ్యమాం స్వార్థావృత్తిం
 ప్రాయశ్చిత్తం చ యోగ్యం విగతఋణతతిర్ద్వంద్వవాత్యాం తితిక్షుః |
 భక్తిజ్ఞానాదివృద్ధిం పరిచరణగుణాన్ సత్సమృద్ధిం చ యుక్తాం
 నిత్యం యాచేదనన్యస్తదపి భగవతస్తస్య యద్వాఽఽప్తవర్గాత్ || 19 ||

ఆజ్ఞాకైంకర్యవృత్తిష్వనఘగురుజనప్రక్రియానేమివృత్తిః
 స్వార్థానుజ్ఞాతసేవావిధిషు చ శకనే యావదిష్టం ప్రవృత్తః |
 కర్మ ప్రారబ్ధకార్యం ప్రపదనమహిమధ్వస్తశేషం ద్విరూపం
 భుక్త్వా స్వాభీష్టకాలే విశతి భగవతః పాదమూలం ప్రపన్నః || 20 ||

శ్రుత్యా స్మృత్యాదిభిశ్చ స్వయమిహ భగవద్వాక్యవర్గైశ్చ సిద్ధాం
 స్వాతంత్ర్యే పారతంత్ర్యేఽప్యనితరగతిభిః సద్భిరాస్థీయమానాం |

వేదాంతాచార్య ఇత్థం వివిధగురుజనగ్రంథసంవాదవత్యా
 వింశత్యా న్యాసవిద్యాం వ్యవృణుత సుధియాం శ్రేయసే వేంకటేశః || 21 ||

సంసారావర్తవేగప్రశమనశుభదృగ్దేశికప్రేక్షితోఽహం
 సంత్యక్తోఽన్వైరుపాయైరనుచితచరితేష్వద్య శాంతాభిసంధిః |
 నిఃశంకస్తత్త్వదృష్ట్యా నిరవధికదయం ప్రార్థ్య సంరక్షకం త్వాం
 న్యస్య త్వత్పాదపద్మే వరద నిజభరం నిర్భరో నిర్భయోఽస్మి || 22 ||

|| ఇతి శ్రీ న్యాసవింశతిః సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||